

**Il-Kashmir**

**Riżoluzzjoni tal-Parlament Ewropew tal-10 ta' Lulju 2008 dwar allegazzjonijiet ta' oqbra tal-massa fil-parti tal-Kashmir li amministrata mill-Indja**

*Il-Parlament Ewropew,*

- wara li kkunsidra r-rapporti tad-delegazzjoni *ad hoc* tiegħu, wara ż-żjarat tagħha fil-Kashmir mit-8 sal-11 ta' Diċembru 2003 u mill-20 sa l-24 ta' Ġunju 2004,
- wara li kkunsidra r-riżoluzzjoni tiegħu tat-18 ta' Mejju 2006 dwar ir-Rapport Annwali dwar id-Drittijiet tal-Bniedem fid-Dinja għall-2005 u l-politika ta' l-UE dwar din il-kwistjoni<sup>1</sup>,
- wara li kkunsidra r-riżoluzzjoni tiegħu ta' l-24 ta' Mejju 2007 dwar is-sitwazzjoni attwali u prospetti għall-futur tal-Kashmir<sup>2</sup>,
- wara li kkunsidra l-Artikolu 115(5) tar-Regoli ta' Proċedura tiegħu,
- A. billi huwa rrapportat li nstabu mijiet ta' oqbra mhux identifikati sa mill-2006 f'Jammu u fil-Kashmir u billi allegatament instabu mill-inqas 940 kadavru fi 18-il raħal fid-distrett ta' Uri biss,
- B. billi l-Assoċjazzjoni bbażata fi Srinagar tal-Ġenituri tal-Persuni li Għebu (APDP) ħarġet rapport fid-29 ta' Marzu 2008 fejn indikat l-eżistenza ta' bosta oqbra f'postijiet fejn, minhabba l-viċinanza tagħhom għal-linja ta' kontroll mal-Pakistan, mhumiex aċċessibbli mingħajr permess speċifiku tal-forzi ta' sigurtà,
- C. billi, skond l-organizzazzjonijiet tad-drittijiet tal-bniedem, ma jistax jiġi eskluż li l-oqbra fihom il-fdalijiet ta' vittmi ta' qtil illegali, għajbien infurzat, tortura u abbużi oħra li sehhew fil-kuntest tal-kunflitt armat li għadu għaddej f'Jammu u fil-Kashmir sa mill-1989,
- D. billi stimi dwar in-numru ta' persuni li għebu mill-1989 ivarjaw ħafna bejn l-assocjazzjonijiet tal-familji tal-vittmi li jsemmu 'l fuq minn 8,000 u l-awtoritajiet tal-gvern li jsemmu inqas minn 4,000,
- E. billi rapport tal-pulizija ta' l-istat ta' l-2006 ikkonferma l-imwiet ta' 331 persuni taht arrest u l-għajbien infurzat wara detenzjoni ta' 111 persuna sa mill-1989,
- F. billi għad hemm allegazzjonijiet dwar ksur tad-drittijiet tal-bniedem minkejja l-fatt li l-Gvern Indjan ha impenn f'Settembru 2005 biex ma jibqax jittollera ksur tad-drittijiet tal-bniedem f'Jammu u fil-Kashmir,
- G. billi Parvez Imroz, avukat tad-Drittijiet tal-Bniedem ippremjat, president tal-Koalizzjoni

---

<sup>1</sup> ĠU C 297 E, 7.12.2006, p.341.

<sup>2</sup> ĠU C 102, E, 24.4.2008, p.468.

tas-Socjetà Ċivili ta' Jammu u tal-Kashmir u fundatur ta' l- APDP, baqa' haj wara attakk fit-30 ta' Ġunju 2008 fi Srinagar, allegatament minn membri tal-forzi ta' sigurtà, u billi huwa allegat li ġew ittormentati membri oħra tal-Qorti Internazzjonali għad-Drittijiet tal-Bniedem u għall-Ġustizzja fil-Kashmir, li qed tiġi faċilitata mill-APDP,

1. Jitlob lill-Gvern Indjan sabiex b'mod urġenti jiżgura li jsir sħarriġ indipendenti u imparzjali tas-siti kollha ssuspettati ta' oqbra tal-massa f'Jammu u fil-Kashmir, u bhala l-ewwel pass immedjat, li jiżgura li s-siti ta' l-oqbra jkunu siguri sabiex ikunu jistgħu jiġu ppreservati l-provi;
2. Jitlob lill-Kummissjoni biex toffri għajnuna finanzjarja u teknika lill-Gvern Indjan fil-kuntest ta' l-Istrument ta' l-Istabilità, sabiex issir investigazzjoni fil-fond u għal miżuri ulterjuri possibbli għas-soluzzjoni tal-kunflitti fil-Kashmir;
3. Jitlob lill-Istati Membri ta' l-UE biex jindirizzaw il-kwistjoni fid-djalogu li jmiss dwar id-drittijiet tal-bniedem, li għandu jsehh sa tmiem is-sena;
4. Jesprimi t-tħassib tiegħu rigward is-sigurtà ta' Parvez Imroz u ta' attivisti oħra favur id-drittijiet tal-bniedem, li qed jinvestigaw l-oqbra mhux immarkati u allegazzjonijiet oħra ta' ksur tad-drittijiet tal-bniedem f'Jammu u fil-Kashmir, u jitlob lill-awtoritajiet Indjani sabiex jiżguraw il-protezzjoni tagħhom u jippermettulhom li jagħmlu xogħolhom mingħajr biża' ta' turment u ta' vjolenza; iheggeg lill-awtoritajiet biex iwettqu investigazzjoni imparzjali mingħajr dewmien fir-rigward ta' l-attakk fuq Parvez Imroz, biex jipubblikaw ir-riżultati u biex issir ġustizzja fuq il-persuni responsabbli;
5. Itenni t-talba tiegħu lill-Gvern Indjan u lill-awtoritajiet ta' l-istat sabiex jinvestigaw l-allegazzjonijiet kollha ta' għajbien infurzat; iheggeg sabiex il-każijiet kollha fejn aġenti militari, tas-sigurtà jew ta' l-infurzar tal-ligi jkunu suspettati li jkunu involuti jingħataw kollha kemm huma f'idejn uffiċċju tal-prosekutur ċivili, u sabiex tinholq bażi tad-dejta unika tal-persuni kollha li għebu u tal-kadavri kollha li jkunu nstabu; jitlob lill-Istati Membri ta' l-UE sabiex jiffaċilitaw u jappoġġjaw kwalunkwe koperazzjoni li tkun possibbli bejn il-Gvernijiet ta' l-Indja u tal-Pakistan, fir-rigward ta' din il-kwistjoni;
6. Jitlob lill-awtoritajiet kollha ta' l-istat sabiex jiżguraw li l-proċeduri kollha ta' detenzjoni jissodisfaw ir-rekwiżiti minimi ta' l-istandards legali internazzjonali, it-trattament dinjituż, ir-reġistrazzjoni u l-prosekuzzjoni, l-aċċess malajr għall-membri tal-familja, l-avukati u l-qrati indipendenti, kif ukoll ir-responsabilità għal kwalunkwe ksur ta' dawn il-proċeduri;
7. Jikkundanna bis-saħħa l-qtil illegali, l-għajbien infurzat, it-tortura, l-istupru u l-abbużi l-oħra tad-drittijiet tal-bniedem li sehew f'Jammu u fil-Kashmir sa mill-bidu tal-kunflitt armat fl-1989; jinsisti li l-familji tal-vittmi jingħataw kumpens sħiħ;
8. Jitlob lill-gvernijiet sabiex jirratifikaw l-Istatut tal-Qorti Kriminali Internazzjonali ta' Ruma, sabiex jirratifikaw u jimplementaw mingħajr rizerva il-Konvenzjoni tan-NU għall-Protezzjoni tal-Bnedmin Kollha kontra l-Għajbien Infurzat, u sabiex, skond l-Artikoli 31 u 32 ta' dik il-Konvenzjoni, jiddikjaraw li jirrikonoxxu l-kompetenza tal-Kumitat għall-Għajbien Infurzat;
9. Jitlob li jkun hemm aċċess sħiħ liż-żewġ partijiet tal-Linja ta' Kontroll għar-Relaturi Speċjali tan-Nazzjonijiet Uniti skond it-termini ta' referenza tal-Proċeduri Speċjali tan-

Nazzjonijiet Uniti, partikolarment ir-Relaturi Speċjali għat-Tortura u għall-Eżekuzzjonijiet extraġudizzjarji, sommarji jew arbitrarji u għall-Grupp ta' Hidma tan-Nazzjonijiet Uniti dwar l-Għajbien Involontarju;

10. Jerga' jsejjaħ lil-Lok Sabha biex jemenda l-Att dwar id-Drittijiet tal-Bniedem sabiex il-Kummissjoni Nazzjonali għad-Drittijiet tal-Bniedem tkun tista' tistharreġ b'mod indipendenti l-allegazzjonijiet ta' abbuż mill-membri tal-forzi armati;
11. Jagħti istruzzjonijiet lill-President tiegħu sabiex jgħaddi din ir-riżoluzzjoni lill-Kunsill, lill-Kummissjoni, lill-Gvern u lill-Parlament ta' l-Indja, lill-Gvern u lill-Parlament tar-Repubblika Iżlamika tal-Pakistan, lill-Gvern u lill-Parlament ta' l-Istat ta' Jammu u tal-Kashmir u lis-Segretarju Ġenerali tan-Nazzjonijiet Uniti.